

# सीहोर की रेणु को राष्ट्रीय युवा पुरस्कार

□ ताहिर अली

**प्र** देश के सीहोर जिले की रेणु धाड़ी का चयन वर्ष 2008-09 के राष्ट्रीय युवा पुरस्कार के लिए किया गया है। आठ जनवरी, 2010 को भुवनेश्वर में आयोजित राष्ट्रीय युवा महोत्सव के गरिमामय कार्यक्रम में रेणु को राष्ट्रीय युवा पुरस्कार से सम्मानित किया गया।

राष्ट्रीय युवा पुरस्कार प्रत्येक वर्ष सामाजिक क्षेत्र में किए गए उल्लेखनीय योगदान के लिए भारत सरकार खेल एवं युवा मामले द्वारा प्रदान किया जाता है। देश के चुनिंदा 20 युवाओं को राष्ट्रीय युवा पुरस्कार एवं तीन युवा मण्डलों को युवा मण्डल पुरस्कार से सम्मानित किया जाता है।

रेणु धाड़ी के चयन पर खेल एवं युवा कल्याण मंत्री श्री तुकोजीराव पवार, अपर मुख्य सचिव खेल श्रीमती रंजना चौधरी तथा संचालक खेल श्री संजय चौधरी ने भी हर्ष व्यक्त करते हुए कहा कि सीहोर की रेणु ने सामाजिक कार्यों में उल्लेखनीय कार्य किए हैं, इन्होंने प्रदेश का नाम राष्ट्रीय स्तर पर रोशन किया है।

सीहोर के श्री नारायण सिंह धाड़ी की पुत्री रेणु धाड़ी की शैक्षणिक योग्यता 12वीं कम्प्यूटर एप्लीकेशन, बी.कॉम. (एकाउन्ट ग्रुप), एल.एल.बी, एक वर्षीय कम्प्यूटर डिप्लोमा है। रेणु वर्तमान में कम्प्यूटर डिप्लोमा के प्रथम वर्ष में है। वह हिन्दी टायपिंग भी उत्तीर्ण है। रेणु ने 'कथक' नृत्य में बी.ए. किया है।



रेणु का कार्य क्षेत्र विस्तृत रहा है। राष्ट्रीय सेवा योजना में ए., बी., सी. प्रमाण-पत्र धारी, भारत ज्ञान विज्ञान समिति 'समता' में डिस्ट्रिक्ट को-आर्डिनेटर, सीहोर नेहरू युवा केन्द्र में स्वयं सेवक एवं राष्ट्रीय सेवाकर्मी के रूप में उन्होंने छह वर्षों तक कार्य किया है। वह स्वयंसेवी संस्था 'एक्शन' में मीडिया प्रभारी भी हैं।

रेणु ने समर्थन सेन्टर फॉर डेव्हलपमेंट सपोर्ट में मास्टर ट्रेनर के रूप में पंचायत, रोजगार गारंटी, किशोर-किशोरी जीवन कौशल आदि पर कार्य किया है। इसके साथ ही उसने महिला बाल विकास, जिला उद्योग केन्द्र, स्वयं सहायता समूह गठन व कुटीर उद्योग, यूनिसेफ, नाबार्ड, स्वास्थ्य विभाग, खेल विभाग आदि के अलावा स्वयं सेवी संस्थाओं में भी कार्य किया है। वह सांस्कृतिक गतिविधियों, वाद-

विवाद, भाषण, खेल, नुक्कड़ नाटक द्वारा जागरूकता अभियान रैली, पल्स पोलियो, कुष्ठ उन्मूलन, रेडक्रॉस, जीवन कौशल, किशोरावस्था में प्रजनन, स्वास्थ्य, पंचायती राज व्यवस्था एवं उसका सशक्तिकरण, महिला सशक्तिकरण, बच्चों के पेयजल एवं स्वच्छता के अधिकार आदि गतिविधियों में भी निरंतर सक्रिय रही हैं।

खेल गतिविधियों में भी रेणु की सक्रियता अत्यधिक रही है। कक्षा आठवीं तक खेल मानीटर, दौड़, हाई जम्प, प्रथम वर्ष में 31वाँ नेशनल स्पोर्ट्स फेस्टिवल फॉर वूमन ग्रुप, तात्या टोपे स्टेडियम में चार दिन कार्यालयीन तौर पर व्यवस्था हेतु सहयोग दिया। रेणु ने भोपाल के टी.टी. नगर स्टेडियम में एथलेटिक्स गोम्स में डिस्ट्रिक्ट लेवल पर स्नातकोत्तर कॉलेज से सिलेक्ट होकर भोपाल में राज्य स्तर पर डिस्क थ्रो, भाला फेंक में दूसरा एवं तीसरा स्थान प्राप्त किया है। खो-खो, कबड्डी, वालीबाल में भी वह सक्रिय रही हैं। रेणु ने नेहरू युवा केन्द्र के माध्यम से खेल खेले एवं गाँव में खिलवाए भी हैं।

रेणु धाड़ी 2007-08 में ब्लाक में स्वयं सेवक के रूप में सम्मानित हो चुकी हैं। पुलिस अधीक्षक सीहोर द्वारा 2007-08 का स्वयं सेवक अवार्ड प्राप्त कर चुकी रेणु को मध्यप्रदेश का सर्वश्रेष्ठ युवा पुरस्कार 2008-09 प्रदान किया जा चुका है।

(लेखक सहायक संचालक, जनसंपर्क हैं।) ❖